
मकशूदन- 


सोनेलाल- 


मकशूदन- 


सोनेलाल- 


मकशूदन- 


सोनेलाल- 


पहिल दृश्य- 


(सोनेलालक दलान। बेरुका समए। दलानक ओसारक 
चौकीपर सोनेलाल बैसल आँखि बन्न केने किछु सोचि 
रहल छथि। मकशूदनक प्रवेश ।) 


काका, छेहा बैसारी भऽ गेल अछि। अहूँ जेना कानमे 
तूर-तेल दऽ देलिऐ। 


हौ, कानमे तूर-तेल कहाँ देलिऐ हेन। केना उपकरि- 
उपकरि लोकके कहबै जे हमर काज छह। अनेरे बाबू 
जन लेब तँ सतरह बापूत अपने छी। 


उपकरि कऽ केकरो नै कहबै, मुदा काजक उचाढ़ि तँ 
लगा सकै छी। लोको सभ तेहेन पनिमरू भऽ गेल 
अछि जे अपनो काज पछुअबैत रहत मुदा समैपर काज 
नै करए चाहैए । 


हौ, लोकोकें की दोख देबै, सभटा समैक किरदानी 
छी । 


समैक की किरदानी छी? 
तेहेन ने जुग-जमाना आबि गेल जे जेहो किछु पुछै छल 


सेहो अपने मने मतंग रहैए। किछु कहितो संकोच 
होइए जे कहीं किछु कहबै आ उनटे मुँह दुसए लगए। 


मकशूदन- 


सोनेलाल- 


मकशूदन- 


सोनेलाल- 


मकशूदन- 


सोनेलाल- 


मकशूदन- 


हँ, से तँ बेस कहलौं मुदा कनीए काजक चालि आ 
मुँहक बोल बदलैक काज अछि। जखनिए से करए 
लगब अनेरे जुग संग चलि औत। जुग संग भेल, 
जमानाक हाथ पकड़ाएल । 


कहलह तँ बेस मुदा चालिए ने जिनगी आ बोलीए ने 


इज्जत छी, जँ सएह उनटि-पुनटि जाएत तखनि तँ 
जिनगीए ने उनटि-पुनटि जाएब भेल। 


हद करै छी अहँ काका, एतबो नै सोचे छिऐ जे कोनो 
वस्त्रक सेखी दिने भरि रहैए, अन्हारमे केकरा के 
देखैए । केकर ओहन आँखि छै जे देखत। 


हौ, कहलह तँ ठीक, मुदा देखै छी जहिना गाम-घरक 
लोकक ठेकान नै छै तहिना तँ राजो-पाटक सएह छै। 
केम्हर की करब से बुझैएमे नै अबैए। 


राज-पाटक की दैखै छी? 


की देखे छी से तूँ नै देखे छहक। हाथमे एटेची नेने 
आँफिस पहुँच जा, पैघ-से-पैघ काज हाथक-हाथ करौने 
चलि आबह। मुदा, जँ से नै लऽ कऽ जेबह तँ बड़का 
ऑफिसके के कहए जे छोटको ऑफिसक काज साल- 
साल भरि लटकले रहै छै। 


काका, ओते जे मगजमारी करब से पार लागत। केतौ 
आगि लगौ आकि बज्जर खसौ अपन कुरथी उलबैक 
अछि । 


सोनेलाल- 


मकशूदन- 


सोनेलाल- 


रौदी- 


सोनेलाल- 


रौदी- 


सोनेलाल- 


हँ से तँ बेस कहलह जे अनेरे अनका दिस मुँह तकै 
छी। जखनि एके सरकारमै मंत्रीओ सबहक बीच 
मिलान नै रहै छै, एक-दोसराक काज नै बुझैए, तखनि 
जनताक तँ जनारदने मालिक किने? 


हँ, तँ आरो की। अनकर भजन करैसँ नीक जे अपन 
दुखनामाक भजन करी। 
(रौदीक प्रवेश) 


बड़ हलचलाएल देखे छिअ रौदी। केतौ किछु भेल 
अछि की? 


सुनलौं हेन जे गाछ लगबैले सरकार गाछो दइ छै आ 
देखभाल करैले रूपैओ दइ छै सएह कनी ग्रामसेवकसँ 
भॅट करए जाएब । 


जखनि ओहन काज छेलह तँ पहिने ओम्हरेसँ ने भेल 
अबितह । 


ओमहुरका कोनो ठेकान अछि जे कखनि हएत कखनि 
नै। तइले अपन मूड बनाएब छोड़ि देब। तोहूमे 
सौझुका समए छी। ओहो जाबे भरि मन पीब मूङमे नै 
अबैए ताबे की सोझ डारिए किछु बजैए। 


हँ, से तँ हमहूँ सुने छी। मुदा सभकैँ अपन-अपन 
खाँच होइ छै। जेकरा-जेकरा संग खाँच बैसै छै तेकरा 
तेकरा लेल मूडक जरूरी नै पड़े छै। सदिखन मूड 
बनले रहै छै। 


रौदी- 


मकशूदन- 


रौदी- 


मकशूदन- 

सोनेलाल- 


मकशूदन- 


रौदी- 


काका, खाँच बैसैले एकत्वक जरूरति होइ छै। तइले 
तँ मने ने राजा छी। सोचलौं जे अपनो भाँग पीबाक 
समए भइए गेल, से नै तँ मूड बनौनै जाए जे सभ 
काज करौनै आएब। 


भजार भाय, कथी सबहक गाछ छै, हमरो मन होइए जे 
अनेरे तीन कट्ठा हगनार बनौने छी। ओइमे गाछीए लगा 
देब नीक हएत । 


बहरबैया गाछ सभ छी। अपना ऐठाम अखनि धरि 
कियो ने लगौने छथि। तँए कनी बेसी मन भऽ गेल 
अछि। 

कोन बहरबैया गाछ सभ छै? 


सबहक नाओं तँ नै बूझल अछि मुदा एक-आधटाक 
नाओं मन अछि। ओ छी सागवान, महोगनी आ सौख? 


(मुस्की दैत) फल केहेन होइ छै। आमसँ नम्हर आकि 
छोट? 

अहूँ भासि गेलौं काका। आमो तँ सभ अकारक छै 
किने? सजमनिया, घीबहा सजमनि जकाँ होइए आ 
बरबरिया सुपारी जकाँ। 


ओ गाछ फल ले थोड़े लगौल जाइए। ओकर लकड़ी 
सुन्नरो आ सकतो होइ छै, जइसँ घरक समान नीक 
बनैए। तँए महग बिकेबो करैए। 


मकशूदन- 


सोनेलाल- 


सोनेलाल- 


बुधनी- 


किनतै के? धनिकाहा कोठा-कोठी बनाइए नेने अछि 
बाँकी अछि गरिबाहा। ओ की करत ओहन लकड़ी। 
ओकरा तँ जिलेबीओक तख्ताक केबाइ जँ घरमे लगि 
जेतै तँ भरि दसमी दुर्गास्थानमे साँझ देत । 

(छिपलीमे भाँगक तीनटा गोली, लोटामे पानि आ गिलास 
नेने बुधनीक प्रवेश) 


(पत्नीसँ) ऐठाम भाँग रखि दियौ आ थर्मशमे छह कप 
चाह आ पान-सात खिल्ली पान आनि कऽ रखि दियौ, 
अहाँकें छुट्टी भऽ गेल । 


अहाँ छुट्टी देब की काज छुट्टी देत। 

पएर पकड़ि कहै छी अहीं खुशी रहू। 

अहींकें खुशीले ने अहू अवस्थामे सिलौट-लोढ़ी रगड़े 
छी, तँ की बुझै छिऐ जे हम भंग पिसनिहारिएटा छी। 
केतए देखलिऐ जे देवता परसाद खाइ छथिन आकि 
सुङहनिएटा लइ छथिन। 

अखनि जाउ, दोसर गपमे लागल छी। नै जे अहूँ 
गपकें गहियाबए चाहै छी तँ झब दऽ भाँग खेने आउ। 


ताबे हमहूँ सभ भाँग खा लइ छी। 


जे गप करै छी से जदी सुनि लेब तँ की होइए जे 
पनचैतीए कऽ देब जे एना टारै छी। 

सोनेलाल- 


मकशूदन- 

रौदी- 

सोनेलाल- 


रौदी- 

टारै कहाँ छी बहटारै छी। अधखरुआ गप सुनि जे 
सौंसका पनचैती कऽ देबै तइसँ नीक जे नै सुनू। 
(बुधनी जाइत अछि) 


अँए यौ काका, अहाँ ब्लौक जेनाइ छोडि देलिऐ जे 
अहींकें नै बूझल अछि? 


धरमागती पूछह ने तँ ब्लैक दिस जाइमे नै मन लगैए। 
समए छल जखनि बुझै छेलिऐ जे ब्लौक हमरो छी मुदा 
तेहेन-तेहेन... । 


ई बात अहाँ ठीके कहै छिऐ काका, बी.डी.ओ. छला 
चौधरीजी जे रस्तो-पेरा चौको-चोराहा कागतपर दसखत 
कऽ दइ छेला हेन। 


चौधरी जीक विषयमे बूझल छह जे केहेन परिवारक 
छथि । 


अहाँ जकाँ हम थोड़े बिडिओ साहैबक चौखरीमे बैसै छी 
जे केकरो जडि-छीप ताकब? 


बौआ, आजादीक लड़ाइमे कालापानीक सजा पबैबला 
परिवारक छथि चौधरीजी मुदा सभ किछु... । 


मुदा की सभ किछु? 
किछु ने । बौआ अखनि भाँग नै पीलौं हेन चारि 


भरिसक बजबो ने कएल, तँएऐ नीक-अधलाक कोनो 
विचार नै करै छी, मुदा भाँग खेला पछाति शिव जीक 


रौदी- 


सोनेलाल- 


मकशूदन- 


सोनेलाल- 


मकशूदन- 


सोनेलाल- 


रौदी- 


दरबार जखनि पहुँच जाइ-छी तखनि गंगा स्नान कऽ 
गंगासागर धरि टहलि-बूलि अबै छी। 


हमहूँ औगताएल छी काका, की कहब तेहेन-तेहेन मुँह- 
गरहा सभ भरि दिन मुडियारी देने रहैए। जे पछुआएब 
तँ हूसि जाएब। 


बौआ रौदी, जहिना भातीज मकशूदन तहिना तूँ छह। 
शिवजीक स्थानमे पहुँच गेल छी। आगुक थारीमे रखले 
अछि, हमरो लोक गामक ठीकेदारे बुझैए । 


काका, बिना कारणे टिटही नै लगै छै। हमरो बजैमे 
धाक नै होइए। अहूँक खेल-बेल देखले अछि। 


देखह, तूँ दोसर नजरिए बूझि गेलहक। भेल कि जे 
गामेक नाऑपर बीस किलो धानक बीआ दऽ दइ आब 
कहह जे केना दू सए किसानक बीच बँटाएत? 


तेकर माने ई नै ने भेल जे सोलहोअना अपनेटा खा 
जाइए? 


तहुँ बिसरि जाइ छहक मकशूदन। ओइबेर अढाइ सए 
ग्रामबला तोड़ी बिआक जे पौकेट आएल से तोरे ने 
सोलहोअना दऽ देने रहिहह । 


अहूँ सदिकाल काका रग्गड़े तकैत रहै छी। भेल तँ 

अहाँ धानक बीआ सोलहोअना खेलिएऐ, तोड़ीक बीआक 

जे आएल सोलहोअना मकशूदन खेलक। दुनू गोटे 

सोनेलाल- 


रौदी- 


सोनेलाल- 


रौदी- 


सोनेलाल- 


रौदी- 


सोनेलाल- 


रौदी- 


सोनेलाल- 


सोनेलाल- 


रौदी- 


जखनि सोलहन्नीए खेलौं तखनि तँ पनचैतीओ ने 
सोलहन्नीए हएत। छोडू... । 


हँ, हँ, छोरह। एकठाम रहब तँ अहिना कनी तीत कनी 
मीठ होइत रहत, तइले लोक मुहाँ-फुल्ली कऽ लेत। 


काका, एकटा बात तँ बिसरिए गेल छेलौं? 
(सुनैक जिज्ञासा) की हौ, की हौ...? 
अहाँक रमचेलबा घिनौलक? 


के रमचेलबा हौ? हमरा तँ गामेमे केतेक ने रमचेलबा 
अछि। केकरा दे कहै छह? 


सोझहेमे जे मकशूदन अछि? 

की भेल? 

से ओकरेसँ पुछियौ। 

की हौ मकशूदन? 

(मकशूदनक मुँह लटकल जाइत, चुपचाप निच्चाँ मुहेँ 
मुड़ी गोंतए लगैत, पुन: सोनेलाले बजै छथि।) 


अच्छा छोरह मकशूदनकें। तोहीं बाजह रौदी? 


परसूखन एकटा बम्बझया दोस भँजियाएल। बम्बइसँ 
आएले रहए। सेठ ओकरा परसादी ले एक किलोक 


सोनेलाल- 


रौदी- 


सोनेलाल- 


रौदी- 


सोनेलाल- 


रौदी- 


सोनेलाल- 


रौदी- 


कोन ने कोन रस देने रहै। तइ चढ़बैले हमरो आ 
मकशूदनोकैँ कहलक, निमंत्रण देलक। 


सोझहे रसेटा आकि ओइ लागल और किछु। 
अहूँ सभ दिन गमैए रहि गेलौं काका। एक चम्मछसँ 
पेट भरै छै। खाइओ-पीबैक ओरियान केने रहै की। 


कि कहाँ ढेरी रहै मुदा सभसँ नीक रसगुल्ला रहै । 


बीचमे अँठियाएल ने तँ रहह। अच्छा भेल की से 
बाजह । 


एक तँ हम सभ भंगखौका भेलौं तहूमे दिनका नै 
रौतुका, तइमे ओ किदनिक रस पिआ देलक। आगूमे 
रसगुल्ला देख मकशूदन चढ़बए लगल। ओहो (घरवैया) 
बुझहै जे साक्षात देवते पहुँच गेल। आँजुर-आँजुर देने 
जाइ आ ई (मकशूदन) चढ़बए लगल। 

एको दरजन चढ़ौलक की? 

अँए, दरजने कहै छिऐ, पचाससँ टपा देलक । 

तखनि तँ बहादुर, गामक टेक रखलक । 

गामक टेक, ठेक जकाँ रखैत तब ने से खाइते- 


खाइते पत्तेपर बोमकए लगल । 

मकशूदन- 


सोनेलाल- 


मकशूदन- 


सोनेलाल- 


बुधनी- 


सोनेलाल- 


अइमे हमर कोनो गलती नै रहै काका, रहै एतबे जे 
जइ सीमानक जे नसेरी होइए ओ सभ निसाँकें एक्के 
सीमा तक पचा सकैत। मुदा सीमे नै बूझि पेलिऐ। 
भेल सएह, नव चीज रहै, लगले चढ़ि गेल। खाइकाल 
बुझबे ने केलिए, इम्हर बड़दक नागरि जकाँ पकड़ि- 
पकड़ि कहए लगल। बेठेकान भऽ गेलै। 


अच्छा जे भेल से भेल, एकटा कहह रौदी, जखनि 
सागबाने लगेबह तखनि आम-महु केतए बिआहबहक? 


काका, अहूँ बड़ रगड़ी छी। पशुपति नाथक सुखेलहा 
हड़डी चिबबै छी। अच्छा, काका एकटा कहू जे 
कौल्हका घटकैतीमे अहूँ जेबै? 


केकर जीयालालक? हैँ। कहने तँ छथि मुदा जखनि 
फजहैतमे पड़े छी तखनि होइए जे अनेरे कोन कुत्ता- 
बधिया करए चलि एलौं मुदा जखनि अढाइ सए 
रसगुल्ला आ पाँच किलो मासुक आगि पेटमे बिलाइ 
जकाँ कुदैए तखनि... | 

(बुधनीक प्रवेश) 


निरलज हएब जे घटकैतीमे जाएब। जिनगी भरि तँ 
घिनेलहे काज केलौं आबो चेतू। बिआहक जे बरियाती 
चौबीस घंटाक छल, ओ भेल चारि-पाँच घंटासँ एक 
घंटा। तइमे केकर मुँह के देखत? 


अहाँ घर आँगनमे रहै छी, गामक बात नै बुझबै। 
जखनि बरियातीमे जाइ छी आ गौआँ खाइबला खलीफा 
सँ पल्ला पड़े छै, तैठाम गामक पाग जँ गामक लोक 
नै राखत, तँ अनगौआँ केकरा के मदति केलकै हेन। 


मकशूदन- 


सोनेलाल- 


मकशूदन- 


सोनेलाल- 


मकशूदन- 


सोनेलाल- 


मन हमरो जाइक नै होइए, मुदा गुरु भऽ कऽ अहाँ 
जाइ आ हम संग छोडि दी, ईहो तँ पापे हएत किने। 


तोरा किए घटकैती बकछुहुल लगै छह? 


बुझलो बातकें अहाँ तेना ने कहै छिऐ जेना अहाँकें 
किछु बुझले ने हुअए? 


कोनो कि एकटा काज एकरंगक अछि, काज-मे-काज 
गांथल अछि। कनी दूर बाजह, मन पड़ि जाएत। 


गंगबा बिआहमे नै देखलिऐ, दुनू पक्ष तेना उल्लर बना 
देलक जे छगुन्तेमे रहि गेलौं। जदी अधला काजकें 
नीक बना करैत तखनि नीक बात भेल। मुदा नीक 
काजको अधला बना दइए, से...? 


पिआजु जकाँ सोहैत जेबह, केतौ ने किछु भेततह। 
मुहेंमे सभटा छै। केतौ देखबहक जे कहतह- “दस 
मिलि करी काज, हारने-जीतने कोनो ने लाज।” मुदा 
दोसर चौकपर जाइते-जाइते कहै छै, “संग मिल करी 
काज, हारने-जीतने कोनो ने लाज।” आ केकर संग? 
संगीओ तँ संगीए छी । 


पटाक्षेप 

रूपलाल- 


सिंहेश्वर- 


मोहनलाल- 


सिंहेश्वर- 


रूपलाल- 


दोसर दृश्य- 


(दलान नमहर। ओसारक एक भाग एकटा टेबूल 
चारिटा कुरसी लागल। दोसर दिस टेबुलक बीच 
कुरसी लागल। टेबुलपर देखनुक वस्तु राखल। बीचमे 
सिंहेश्वर ढाढ़। एक भाग मोहनलाल आ सोहनलाल 
बैसल । दोसर दिस रूपलाल बैसल |) 


(मुडी उठा रस्ता दिस देखि) केते बजेक समए देने 
छला सिंहेश्वर काका? 


आब कि हमरा सबहक जुग-जमाना रहल जे समैकें 
समए बूझि लोक चलत, आब तँ गाड़ी-सवारीक जुग 
एलै। रस्ता बाटमे तेते रूक्तापुर बनि गेल अछि जे 
जखने पहुँच जाथि तखुनके समए । 


काका, ई की कहि देलिऐ, 'हमरा सबहक जुग- 
जमाना”? 


बौआ, अखनि तूँ सभ कोलेजमे पढ़े छह जखनि 
जिनगीक कौलेजमे पढ़बह तखनि हमरा बातक माने 
लगतह । 


काका, नस्ता-पानीक तँ ओरियान भइए गेल अछि 
तखनि औगताइए कथीक अछि, कनी ऐ बातकें 
सोझराइए दियौ। एते तँ जरुर बुझै छी जे पहिने जकाँ 
चारि गोरे एकठाम बैस जिनगीक गप नै करैए। 


सिंहेश्वर- 


मोहनलाल- 


सिंहेश्वर- 


मोहनलाल- 


सिंहेश्वर- 


मोहनलाल- 


सिंहेश्वर- 


रूपलाल- 


देखहक, एना जे जहपटार बजबहक तँ सवालक पथार 
लागि जेतह, जे समटब पार नै लगतह, तइसँ की 
हेतह जे कोन सवालक जवाब की भेल से ओझरा 
जेतह तँए... । 


अहाँ विचारकें हमहूँ मानै छी काका, रूपलाल भायक 
प्रश्नक पूरक प्रश्न मानि लिअए। जँ समए भेटत तँ कहि 
देबनि नै तँ बाँकी रहलनि। 


ओना मोहन तोरो सवालक उत्तर नीक जकाँ नहियें 
देबह, किए तँ मन चौचंग अछि जे हुनका सबहक 
(बरतुहार) समए भऽ गेल। दसे बजेक समए देने छला 
सबा दस बजैए। 


चारू दिस ताकब छोड़ि काका अदहो-छिदहो किछु 
कहियौ? 


देखहक मोहन, जुग-जमानाक भीतर बहुत रास बात 
अछि मुदा तेतेमे नै जा अखनि बिआहेक गप करह। 


(मुस्की दैत) हैँ, हँ, बड़बढ़ियाँ, बड़बढ़ियाँ । 


ओना दूटा विचारणीय बात अछि, मुदा समैक लुकझुकी 
दुआरे पहिने बिआहक बरियातीक बात कहै छिअ? 


जखनि कहै छिऐ तखनि दुनू घाट मिला कऽ कहियौ, 
जइसँ धारक दुनु महारक सीमा बनि जाए, तेना कऽ 
कहियौ । 

सिंहेश्वर- 


मोहनलाल- 


सिंहेश्वर- 


मोहनलाल- 


सिंहेश्वर- 


मोहनलाल- 


सिंहेश्वर- 


बुझले छह जे धनिकपाना ढाठीमे पढ़लौं कम बजलौं 
बेसी, से साफे कहि दइ छिअ। अपना ऐठाम धर्मसूत्र- 
गृहसूत्र विषयपर ऋषि-मुनि सोचि-विचारि अपन विचार 
रखलनि? 


ओ सभ तँ साक्षात्‌ सरस्वतीक बड़द पुत्र छला, जे 
अखनो ओहिना टक-टक अहाँ दिस तकै छथि। 


हँ, से तँ छेलाहे। अपना ऐठाम बिआह परिवारक संग 
समाजोक महान यज्ञ छी। ऐ यज्ञ लेल चौबीस घंटाक 
समए निर्धारित भेल। जे आग्रहपर अड़तालिसो घंटाक 
भेल आ दुराग्रहपर घंटो भरिक भऽ गेल, मुदा अखुनका 
जकाँ मड़बा परहक बर जकाँ घूर-बहूर एते नै भेल। 


लड़का-लड़कीक (बर-कन्या) पूछ केते छल बिआहमे? 


सोलहन्नी छल। जेकर जीवंत उदाहरण सीता स्वयंवर 
छी। कहाँ दशरथ बुझिओ सकला जे बेटाक बिआह 
जनकपुरमे हएत। एहेन स्वयंवर सिरिफ सीते टाक नै 
भेलनि, समाजक बीच चलनि छल। 

चौबीस घंटाक समए लेल कार्यक्रमो तँ निर्धारित रहल 
हएत'? 


निश्चित रहल अछि। प्रश्नो नान्हिटा नै नमहर अछि। 
ओ ई अछि ई समाजक संग दू बेक्तीक ओहन मिलन 
छी जे दुनियाँक रंगमंचपर आबि रहल अछि। 


रूपलाल- 


मोहनलाल- 


सिंहेश्वर- 


मोहनलाल- 


सिंहेश्वर- 


रूपलाल- 


सिंहेश्वर- 


मोहनलाल- 


सिंहेश्वर काका, भूखे भजन ने होइ गोपाला खाली बरे- 
कन्या, बिआहक गप करब आकि किछु अनजलोक गप 
हेतै । 


काका, नस्ता-पानीक कथी ओरियान केने छी? 


एना धिया-पुता जकाँ अनाड़ी किए बुझै छह जे अ-आ 
सिखबै छह? 


काका, अहाँ दोसर हिसाबे हमरा गपकें बूझि गेलिऐ? 


मोहन बेटा-भातीज छिअ, एकर माने ई नै जे तोरा 
विचारकॅ कदर नै कएल जाए, मुदा अखनि तँ मने 
चौचंग अछि नै तँ... । 


अनेरे अहाँ मनकें चौचंग केने छी, अच्छा अहाँ कनीए 
बिलमू, हमसब सभ सरंजाम देखने अबै छी। परसैले 
तँ सतरह बापूत छीहे, ऐ बातकें सम्पन्ने कऽ दियौ । 


आइक जे बरियाती आकि बिआहसँ पहिनुक जे प्रक्रिया 
अछि, जेना हथपकड़ी, लडूपान तिलक इत्यादि-इत्यादि 


जइमे खेनाइ-पीनाइ चलैए, ओकर की रूप छै समाजमे? 


अहाँ जे बात कहे छिऐ ऐसँ तँ समाजे बहबाड़ि भऽ 
गेल अछि तखनि...? 

सिंहेश्वर- 


मोहनलाल- 


सिंहेश्वर- 


मोहनलाल- 


सिंहेश्वर- 


मोहनलाल- 


सिंहेश्वर- 


(मुडी डोलबैत) बिल्कुल सत कहलह। एहनो होइए जे 
एक गामसँ दोसर गाम अबै-जाइक आग्रहो होइए आ 
एहनो तँ होइते अछि जे माछ खाइले परसू अबै छी। 


अनेरे कोन खता उपछै भाँजमे पडल छी ओकर आडिए 
गिलगर माटिक छिऐ, कखनि टूटि जाएत से बुझबो ने 
करबै? 


हँ, से तँ अछिए। मुदा अही समाजमे ने जीवो करे 
छी। तेकरा निमाहैत चली सएह ने नीक हएत। मुदा 
विचारणीय प्रश्न तँ अछिए जे एक-काजक लेल एक 
निअम बना चलब आ यत्र-कूत्र चलब, समजक बंधनकें 
ढील करैए । 


खैर छोडू। बड़ झमेल बूझि पड़ैए। जे कियो बरतुहार 
औता हुनका भरि मन खुएबनि किने? 


यएह भारी बात भऽ गेल अछि। एक दिस लोक भरि 
दिन योगाभ्यासेक चर्च करैए दोसर दिस खाइ-पीबैक 
ठेकाने ने छै। भरि मन खुआएब असान अछि। 


से की? 


देखै नै छहक जे बाप-बेटा एकठाम बैस बोतल-शीशी 
पीबैए आ नैतिकताक भाषण करैए। ओना अपन 
परिवारेक पीबैक चलैन बनि गेल अछि तँए पीबैक 
ओरियान की करब ओ तँ रहिते रहै छै। चारि-पाँच 
गोटे औता एक गोटेक चारि-पाँच दिनक खोराक भेल। 
मुदा एकटा बात... । 


मोहनलाल- 


सिंहेश्वर- 


मोहनलाल- 


सिंहेश्वर- 


मोहनलाल- 


सिंहेश्वर- 


मोहनलाल- 


सिंहेश्वर- 


(अकचका क$) की एकटा बात? 


अपना सभ एक गामक छिऐ तँए एक समाज भेलिऐ। 
जखने एक समाज भेलिऐ तखने सबहक जीवन-मरन 
भऽ गेल। किएक तँ समाजक प्रतिष्ठा बेक्तीक नै 
समाजक होइ छै। तँए एक बनि हुनका सभ (बरतुहार) 
सँ डटि कऽ सुआगत करैक छह? 


काका, कोन मरदुआरी सवाल उठा देलिऐ, आब की ओ 
जुग-जमाना रहल। आब तँ एक आदमी पचास आदमीक 
सुआगत कऽ सकए । 


देखहक बौआ, अपना समाजमे बुढ़बे लोक सभ दिससँ 
आएल अछि जे जेकर नून खाइए तेकर सेरियत दिएऐ। 


तइमे कोनो सन्देह बुझाइए । 


बाजलपर बजै छी, अपने बाबाक खिस्सा कहै छिअ। 
बारीकक दुआरे भोज घिना गेल। मुदा तैयो समाज तँ 
अथाह समुद्र छी एहेन-एहेन होइते एलैए, ताधरि होइते 
रहते जाधरि समाजिक तंत्र कमजोर रहतै। 


अखनि हम सभ परीक्षे पास करै दुआरे प््रश्नोत्तरेसँ 
काज चलबैत एलौं अछि तँए ई सभ बात नै बुझै छी। 


देखहक, अपना गाममे की हमरा अपनो परिवारमे सुनील 
पहिल डाक्टर बनत तीन महिना पछाति सर्टिफिकेट लऽ 
कऽ एबे करत। 

मोहनलाल- 


सिहेश्वर- 


स्रपलाल- 


सिहेश्वर- 


स्रपलाल- 


सिहेश्वर- 


स्रपलाल- 


सिहेश्वर- 


हूँ, से तँ सुनील पढ़ैओमे सभ दिन नीक रहला। 


ऐठाम प्रश्न सुनीलक अछि आकि समाजक। हरेलहो- 
भोथलेहोक बिआह दस लाखक भऽ गेल अछि तैठाम तँ 
ओही नजरिए ने देखए पड़त। 


से तँ देखै पड़त। जँ से नै देखब तँ आन समाज 
कोन नजरिए देखत । 


आन समाजक बात किए कहै छह, अपनो विचारि कऽ 
देखहक जे मरूआ-गहुम एके भेल? 


काका, अहाँकें सभ पीछराह कहै छथि तँए अहाँसँ मुँह 
लगाएब गल-थोथरि हएत मुदा की मरूआ अन्न नै छी? 


हद करै छह रूपलाल, के कहै छह जे मरूआ अन्न नै 
छी, ओइमे आयरन नै पएल जाइ छै। केरलक लोक 
जे पढ़ैमे ओते तेज अछि से किए, ओकर खानो-पान 
तेहने छै। 


तखनि? 


हम से नै ने कहै छिअ। कहै छिअ जे मरूआ अन्नो 
छी, ओइमे पौष्टिक तत्व सेहो पएल जाइ छै मुदा, 
अन्नके जखनि बिलगेबहक तँ बूझि पडतह जे अन्नो की 
सभटा अन्ने छी। कोनो कुअन छी तँ कोनो सुअन। 
मरूआ, शाम-कौन इत्यादि कुअन छी। 


रूपलाल- 


सिंहेश्वर- 


रूपलाल- 


सिंहेश्वर- 


रूपलाल- 


सिंहेश्वर- 


श्यामा चाउर कतएसँ अबै छै, जेकर तसमै पैघ-पैघ 
स्थान सबहक भोग्य अन्न छी। 


देखहक रूपलाल, जलवायुक अनुकूल अन्न, फल, फूल 
इत्यादिक ग्रहण धरती करैत अछि। ओना किछु प्रकृति 
प्रदत छै जे धरती अपनो धारण क$ लइए मुदा किछु 
मनुखोक अछि। 


(आगू-आगू सोनेलाल हाथमे बेंत नेने, तइ पाछू रौदी- 
मकशूदन आ तइसँ पाछू जीयालाल छता नेने प्रवेश । 
कनी फडिक्केमे रूपलाल मोहनलाल, सोहनलाल ठाढ़ 


होइत) 


कुटुम नारायण सभ आबि गेला काका, अहाँ बैसले रहू, 
बतरसिया छी अहाँ। 


आब तँ उमेरो भेल किने। 
ठेहुन ठीक अछि किने? 


ठेहुन कहाँ ठीक अछि, जहिना बाँहि कनकनाइत रहैए 
तहिना ठेहुनो । 


(चारू कुरसीपर चारू गोटेकें बैसबैत रूपलाल, 
मोहनलाल आ सोहनलाल दोसर सत्तरिक कुरसीपर 
बैसैत। तइ बीच एक गोटे तसतरीमे दस-बारह गिलास 
ठंडा नेने अबैत। समाजबला टेबुलपर रखि गिलास 
उठा आगू बढ़ि सोनेलालक आगूमे रखैत अछि।) 


25 


सोनेलाल- 


सिंहेश्वर- 


सोनेलाल- 


सिंहेश्वर- 


मोहनलाल- 


सोनेलाल- 


बाउ, ई किए अनलौं। हम सभ कन्यागत छी आगू बढि 
केना मुँह ऐंठाएब । 


अपने शास्त्रीए बात कहलिऐ। मुदा समाजो आ 
समाजक बीच परिवारोक एहेन बेवहार होइ छै जे 
शास्त्रसँ हटिओ कऽ होइ छै। मानलौं अहाँ कन्यागत 
छी मुदा अखनि तँ बटोही छी। जखनि कथा 
कुटुमैतीक चर्च चलत तखनि ने अहाँ कन्यागत आ हम 
सभ बरपक्ष हएब मुदा अखनि तँ से नै भेल अछि? 


कहलिऐ तँ बेसबात मुदा दुनू गोटेक मंशा की अछि? 
यएह ने हम अपन बेटीक बिआह करब आ हम 
बेटाक । 


अपनेक सभ बात मानल मुदा कन्यागत आ बटोहीक 
बीच जे सीमा अछि ओइठाम शंका तँ अछिए। 


कुटुम नारायण, ई सभ पुरना जमानाक चलैन भेल, 
समाज बदलल, समए बदलल, लोक बदलल, विचार 
बदलल तइ संग बेवहारो बदलत किने। ओ सभ 
छोडू। जहिना अहाँ कहै छी कन्यागत तहिना 
सिहेश्वरकाका, भेला बरपक्ष। हम सभ समाज छी, 
समाजिक रूपमे आग्रह करै छी। 


जँ समाज बनि कहलौं तँ सहर्ष स्वीकार अछि। 

(ठंडा गिलास चारूगोटे हाथमे उठबैत अछि। तही बीच 
चाह-बिस्कुटबला अबैए। कियो हाँइ-हाँइ ठंडा पीबै लगैए 
तँ कियो एक्के बेरमे पीब जाइए। कियो हाँइ-हाँइ चाह 
पीबए लगैए। तही बीच एक गोटे पंचमेबा नेने अबैए |) 


सोनेलाल- 


मोहनलाल- 


सोनेलाल- 


मोहनलाल- 


सोनेलाल- 


सिंहेश्वर- 


जहिना अहाँक समए अछि तहिना हमरो सबहक अछि। 
तँए नीक हएत जे ईहो सभ चलैत रहतै आ गपो-सपो 
चलैत रहतै। 


कहलिऐ बड सुन्नर बात कुटुम नारायण मुदा यएह तँ 
छी जिनगी? जे धियो-पुताकें अपना हाथे किछु पढ़ा- 
लिखा नै पबै छी। मुदा आशा करै छी अपनेबला बुधि 
होय। पढ़तै अनकासँ बुधि हेतै अपन। जेकरा पढ़बैक 
लूरि नै छै, मुदा जिनगीक जे क्रिया-कलाप छै, जैपर 
जिनगी ठाढ़ छै ओ तँ छइहे। 


बढ़ियाँ बात कहलिऐ, ओछाइनपर माए-बाप पड़ल काहि 
काटि रहला अछि, मुदा सेवा लेल समए कहाँ अछि। 


(पंचमेवाक टुकड़ी मुँहमे लैत) कुटुम नारायण, लड़कीक 
की योग्यता छन्हि? 


डाक्टरी पढ़े छथि। अंतिम बरखक छह मास शेष 
रहलनि अछि। 


लड़का-लड़कीक जोड़ा एक-तरहक अछि। मुदा 
कूटमैतीमे तँ तीन जोड़ा लगबए पड़े छै। जहिना 
बरियाती तीन मन, तहिना ने घरदेखीओ एक जोड़ा 
लड़का-लड़की दोसर जोड़ा परिवार आ तेसर जोड़ा 
गाम-समाज । 

मोहनलाल- 


सिंहेश्वर- 


सोनेलाल- 


सिंहेश्वर- 


सोनेलाल- 


सिंहेश्वर- 


सोनेलाल- 


मोहनलाल- 


हँ से तँ बेस कहलिऐ काका, जोडा तँ तीनूक हेतै मुदा 
आब तँ लोक फुद्दी भऽ गेल। बिआह पछाति चतुर्थीसँ 
पहिने दुरागमने भऽ जाइ छै। कियो केतौ कियो केतौ 
जा कऽ रहए लगैए तेते समाज आ परिवार पछुएने 
जेतै। 


से तँ नै पछुएने जेतै, मुदा आँखि मूनि किछु कएओ 
लेब नीक नै हेतै। 


गप-सप्प बहकि गेल । 


बहकल कहाँ, भूमिका बन्हाएल। अहीं कहू जे अहाँ 
गामकें सुति उठि भोरे-भोर कियो नाओं नै लइए, से 
किए? 


ई कहिया कतएसँ लोक कहैए मुदा आब समाज आगू 
बढ़ल। ई नन्हिटा बात जे कोनो समाज लड़की 
डाक्टर लड़की वैज्ञानीक आ लड़की पायलट पैदा 
केलक। तँ आब ओइ नजरिए देखए पड़त। 


एक अर्थमे उचित अछि। मुदा एक जमीनदार परिवारक 
डाक्टर आ दोसर साधारण (खेत बेचि पढ़निहार 


डाक्टर) परिवारक बीच ने कुटमैती भऽ रहल अछि। 


हुँ, से तँ भइए रहल अछि। ओना जँ दुनू समाजक 
परिचए भऽ जाए तँ लाभे-लाभ हएत। 


पहिने कन्यागत दिससँ हुअए? 


मकशूदन- 


रूपलाल- 


मोहनलाल- 


सिंहेश्वर- 


रौदी- 


सिंहेश्वर- 


सोनेलाल- 


पहिने जैठाम आएल छी से ने उचित हएत। घरक 
माइने ने बाहरक माइन। 


सभ बातमे जोडे केने ओहिना होइ छै जहिना गाड़ी 
आकि हरमे एकटा असथिर बडद रहल आ एकटा 
फडकाह। एहेन जोडासँ काज चलतै। कुटुमेक बात 
मानि लहुन। 


काका, हम सभ छौडा-मारडि छी गामक तरी-घटी नै 
बुझै छी, अहाँ तँ परिवारे नै समाजमे श्रेष्ट छी, नीक 
हएत जे अपन परिचए दियौ। 


अपन परिचए की दियौ, कोनो नुकाएल परिवार अछि। 
बेसी दूर तँ नै जाएब, ओना पाँच पीढी आ सात पीढीक 
मिलान तँ कुटुमैतीमे हेबेक चाही । 


कुटुम नारायण, कहलिऐ बडबढियाँ मुदा एहनो समाज 
अछि जेकर बोही-खतियान नै छै आ एहनो अछि जेकर 
छै। एहेन स्थितीमे सतो झूठ आ झूठो सत हेतै की 
नै? 


होइक संभावना छै, मुदा गारंटी नै छै। भओ सके छै 
नहियोाँ भऽ सके छै। 


फेर बात बहकि गेल। कुटुम नारायण जे मन फुरैए 
जेते मन फुरैए बजैत जाउ। कियो अपन अधकड़ी 
नाऑसँ परिचए दइ छथि तँ कियो संज्ञाक संग सर्वनाम, 
विशेषण इत्यादीक संग, मुदा छी परिचाइए । 

सिंहेश्वर- 


मोहनलाल- 


सिहेश्वर- 


मोहनलाल- 


सिहेश्वर- 


मोहनलाल- 


सोनेलाल- 


जीयालाल- 


हमर आठम पीढ़ी जमीनदारी कीनि ऐ गाम ऐला। 
धर्मात्मा लोक रहथि धर्मसँ बेसी सिनेह रहनि। तइसँ 
परिवार उठिते गेल। पाँचम पीढ़ी अबैत-अबैत एगारह 
गामक जमीनदार भेल । 


काका, तेहेन कऽ चासब धड़ौलियनि जे दूओ कठ्ठा 
समारल हएत की नै। ओते नै कहियौ लड़का, परिवार 
आ समाजक विषयमे अखुनका बात बजियौ । 


देखहक मोहन, भलहिं हिनको बेटी वएह विद्ययालयमे 
पढ़लकनि जे हमरो बेटा पढ़लक। मुदा खरचो आ 
बेवस्थो एक रंग थोड़े रहल। हमरा की कोनो सेहन्ता 
अछि जे बेटा नोकरीए करए। मुदा... | 


मुदा की? 


हिनकर बेटी कोनो की डाक्टरी करती। रानी बनि 
हाउस वाइफ रहती । 


काका, आब अपन बात विसर्जन करू। मुरकुटी गप 
पुछे छी, दुनू गोटे जवाब दिअ । अनेरे केतौ नै खाँच 
बैस जेतै। कुटुम नारायण, अपने किछु कहियौ? 


जीयाभाय, जे जनै छी से बाजू। थोड-थार हमरो 
बूझल अछि पछति जोड़ि देबै। 


सोनेभाय, अहूँकें बूझल अछि जे हमर बाबा दोखतरीपर 
छथि। तँ कोन गामक परिचए दियनि। 


मोहनलाल- 


सिंहेश्वर- 


जियालाल- 


सिंहेश्वर- 


मकशूदन- 


सिंहेश्वर- 


अखनि जइ गाममे छी तेकर परिचए दियौ। गामक 
कोनो ठेकान नै अछि, लगले पुर सँ पुरा भऽ जाइए आ 
वहाने-भने गमा, टोलिया बनि जाइए। तँ छोडू ओइ 
झमेलकों । 


तोहू तँ बेटे-भातीज भेलह मोहन, जेहने मांग रहत तेहने 


ने हाथी जकाँ ढबगर रंगो छजत, से तँ विचार करै 
पड़तह किने? 


जहाँ धरि सकड़ता हएत तहाँ धरि संग पूरब नै तँ 
अहूँ अपन बाट धड़ब हमरोले दुनियाँ छै। 


ई तँ मानै छहक किने मोहन जे जेकरा घराड़ीओ ने छै 
सेहो पाँच लाखक बिआह करैए तइमे हमरा सन 
लोककें केहेन हेबाक चाही? 


एना झाँपि-तोपि बजला सँ नै हएत। कुटुमैती केना 
हएत ई जोगाड सभ मिलि लगाउ। जखने कियो किछु 
कियो किछु टीपबै तखने काज भ॑गठत। 


एक्केबेर बाजि दइ छी जे पच्चीसलाख रूपैया कन्यागत 
खर्च करथि कुटुमैती हेबे करतनि। 

(पच्चीस लाख, सुनि गुमा-गुमी पसरि गेल। सभ 
सबहक मुँह, आँखि उठा-उठा देखबो करैत आ गड़ो 
करैत। जीयालालक आखि सौनक मेघ जकाँ भरि जाइ 
छन्हि। मुड़ी गोंतने चद्दैरसँ आँखि पोछै छथि। मुदा 
मकशूदन आ रौदीक आँखि लाल होइत।) 

मकशूदन- 


जीयालाल- 


मकशूदन- 


जीयालाल- 


सोनेलाल- 


मोहनलाल- 


सोनेलाल- 


मोहनलाल- 


जीयाकाका, अपन अंतिम विचार बाजि दियौ, पछाति 
बूझल जेतै। 


बौआ मकशूदन, कोनो बड़ पुरान बात नहियेँ छी। 
चारि-पाँच बर्ख पहुलका छी। पनरह बीघा अपना खेत 
छेलै साढ़े सत-सत बीघा दुनू भाए-बहिनक भेलै। देखते 
छहक जे बेटी केहेन पढ़ैमे तेज अछि। 


ऐमे के दूसत। 


अपनो मन मानि गेल जे बेटी किछु करत। अधा 
सम्पतिक बाजी लगा देलौं, बेचि कऽ पढ़ा देलिऐ। 


पंचवेदीमे गाए नै खाएब। आहाँ जे कहै छिऐ ओ भरि 
छाती गंगामे पैसि बजलासँ हुअए वा गीता-रमायण 
उठौलासँ हुअए। सोलहन्नी सत बजलौं हेन। कुटुम 
नारायण अखनि धरि जे जीयाभाय बेटीक प्रति 
उतसरजन केलनि ओ तँ अहींक हएत, तखनि किछु 
विचार करयौ? 


कूटुम नारायण, गंगा-कोसीक जखनि बाढि अबै छै 
तखनि कोन घर खसौत आ कोन गाम देने कटनिया 
कऽ धार बनौत, तेकर कोनो ठेकान छै। 


हूँ, से तँ नहियें छै, मुदा...? 
अहीं छातीपर हाथ रखि बाजू जे सिहेश्वरकाका जे 


बजला, एहेन बजनिहार यएह टा छथि आकि आनो-आनो 
गाम-समाजमे अछि । 


सिंहेश्वर- 


मोहनलाल- 


सिंहेश्वर- 


रूपलाल- 


जीयालाल- 


सोहनलाल- 


पूबारि गामबला पनरहलाख टाका, गाड़ी सोना सभ 
किछु दइले आएले छला, लड़की डाक्टरी नै पढ़ल 
छेलनि तँए कुटुमैती नै भेल। 


हँ, से तँ लड़केक माँग छन्हि। 


किछु भेल तँ पढ़ल-लिखल जवान बेटा भेल किने जे 
मुँहछोहनि केलक, से जँ पूर्ति नै करबै से केहेन हएत? 
(रूपलाल दिस इशारा करैत) 


भाय साहैब, हम सभ बरपक्ष छी, अहूँ बातक मान नै 
हएत, से थोड़-थाड़ हेबे करत मुदा सिंहेश्वरकाकाक 
विचार तँ सर्वमान्य हेबाक चाही। 

(देह थरथराइत) अपने ऐठाम नुकाइले आएल छेलौं जँ 
नुकाइक जगह नै देब तँ चलिए जाएब, मुदा हमहूँ झूठ 
नै कहलौं।) (ढबढ़बाएल आँखि चद्दरिसँ पोछए लगला।) 
(मकशूदन उठि कऽ ठाढ़ होइए। तइ पाछू रौदी 
सोनेलाल सेहो उठि कऽ ठाढ़ होइ छथि। जहिना 
मकशूदन तहिना रौदी सिंहेश्वरपर आँखि गड़ा मने-मन 
गुम्हरेत। दोसर दिस रूपलाल, मोहनलाल, सोहनलाल 
सेहो उठि कऽ ठाढ़ भेल। तीनू गोटे कखनो सिहेश्वर 
दिस तकैत तँ कखनो जीयालाल दिस।) 

(फड़कि कऽ) आँइ हौं, डाँडमे दम नै छेलह तँ बेटी 
किए जनमेलह? 

मकशूदन- 


रूपलाल- 


सोनेलाल- 


रूपलाल- 


सोनेलाल- 


मकशूदन- 


(बाँहि समटैत) डाँडमे दम नै छै। तोरा समाजकें 
डाँडमे दम ने छह, जे दिन-देखार बेटी हलाल होइत 
रहै छह आ सभ मुँह तकै छह। 


(पीहकारी मारैत) बूडि कहीं कऽ, बड़ समाजबला भेला 
हेन। बाजह तँ गाममे केतेक हाथी आ घोड़ा छह। 
बड़ हेतह तँ कौल्हजोता बड़द आ बोझउडट्टा घोड़ी, 
तहीपर समाजबला बनै छह। 

(रौदी छड़पि कऽ आगू बढ़ैए मुदा सोनेलाल पकडि लइ 


बौआ रौदी, एना बिगड़ह नै। कियो अपन महिस 
कूल्हिरिए सँ नाथत तँ नाथह, मुदा जइ समाजमे विचार 
नै छै तेकर हम-तूँ की करबै। 

(रूपलाल सोनेलालक गट्टा पकड़ि) 


बड़ उचितवक्ता भेला अछि। बाप-माएक ठेकाने ने 
छन्हि आ प्रवचन झाड़े छथि। 


अखनि दरबज्जापर छी, गारि पढ़ी, मारी अपन मान- 
प्रतिष्ठा लेल करब। असकर छी जे मन फुड़ए सभ 
कऽ लिअ। 


(सोनेलालक हाथ पकड़ैत) काका चलू। सभ अपन- 
अपन समाजक मालिक होइए। समाजक सभ माए- 
बहिनकें कहबै जे अद्भागिनी कहौनिहारि वा जीवन- 
संगीनी कहनिहारिक प्रति जे जोर-जुलुम भऽ रहल अछि 
ओकर रक्छा अपने नै करब तँ पुरुख सभ दिन 
अवहेलना करैत आएल आ सभ दिन करैत रहत।) 


सोहनलाल- 


मकशूदन- 


सिंहेश्वर- 


मकशूदन- 


मुँह की तकै छह मोहन, दू हाथ चलए दहक। 


जँ केकरो माए दुध पीएने हेतै तँ हमरो सभकें पानि नै 
पीएलक फडिछेनइ जेबह । 


छोडू, अनेरे अहाँ सभ बातक बतंगर करै छी। अहूँले 
दुनियाँ खाली छै, हमरो ले छै। जखने ब्रह्मा गढै 
छथिन तखने जोड़ाक (जीवन संगीक) नामकरण सेहो 
कऽ दइ छथिन। जँ एक पुरूख तँ दोसर नारीए नै 
छी। अहीं दुनूक बीच ने मैत्री होइ छै जे जीवन 
संगीक रूपमे चलैत जिनगीक नइयाकें ऐपर-सँ-ओइपर 
पार करै छै। 


सभ झूठ, सभ बकबास। जेहेन समाज तेहेन विचार । 


पटाक्षेप 

मकशूदन- 


बुधनी- 


सोनेलाल- 


मकशूदन- 


सोनेलाल- 


बुधनी- 


सोनेलाल- 


तेसर दृश्य- 


(सोनेलालक दरबज्जा। चौकीपर बैस देबालमे ओंगठि 
आँखि बन्न केने सोनेलाल।) 


काका, काका, एना किए कुसमैमे सुतै छी? 
(मकशूदनक अवाज सुनि बुधनी अंगने सँ बजैत) 


के छी यौ, के छी यौ। (बजबो करैत आ दरबज्जापर 
एबो करैत ।) 


बौआ मकशूदन, आबह-आबह | 
बड़ भकुआएल बूझि पड़े छी। 


भकुआएल कहाँ छी। किछु बात जिनगीक मन पड़ि 
गेल सएह बुकौर लगैए जे की चाहै छेलौं आ की भऽ 
रहल अछि। 


जिनगी भरि तँ छकल-बकलमे लागल रहलौं आ आब 
बुढ़ाड़ीमे सुमारक होइए | 


अहाँ बातक मिसिओ भरि दुख नै होइए, अपनो बूझि 
पड़ैए जे ठीके छकले-बकले केलौं। पेटक खातीर की 
ने केलौं। समाजसँ शासन धरि, जेतए गड़ लागल 
तेतइ किछु पाबए चाहलौं। 


मकशूदन- 


सोनेलाल- 


मकशूदन- 


सोनेलाल- 


बुधनी- 


सोनेलाल- 


मकशूदन- 


सोनेलाल- 


आब की उपाए हएत? 


की कहबह। एते दिन ठीके बुझै छेलौं जे समाज बनि 
बजै छी मुदा एहेन बिगडान समाज बिगडि जाएत, से 
कहियो मनमे उठलो ने छेलए। 

गारजन तुल्य छी, बेक्तीगतो रूपे तँ किछु विचार देब 
किने । 


विचार देबसँ नीक विचार करब हएत। ( पढी सँ) 
कनी दू-घोंट चाह पीआ दइतौं तँ कंठ सर्डास भऽ 
जाएत । 


चाह तँ बनिते छल। ओइह छोडि कऽ ने आएल 
छेलौं। 


नेने आउ। 

(बुधनी जाइत अछि) 

बौआ, समाजमे जखनि डाक्टर सन लड़कीक एहेन गति 
भऽ रहल अछि तखनि कम पढ़ल-लिखल वा नै पढ़ल- 
लिखलक की गति हएत? 


यएह ने बुझै छी काका? कम पढ़ल-लिखल वा नै 
पढ़ल-लिखलक तँ समस्या अछिए मुदा एते भारी नै 
अछि । 


हमरा तोरा बुते रोकल हएत? 
(बुधनी चाह नेने अबैत अछि। तीनू गोटे हाथमे चाह) 

सोनेलाल- 


सोनेलाल- 


बुधनी- 


श्यामक माए, जिनगीमे ऐते दुख कहियो नै भेल जेते 
आब होइए। परसू जे घटकैतीमे गेलौं आ जे दशा 
भेल, से अपने जनै छी। ऐसँ नीक मौगति। 


आब ऐ बुढ़ाड़ीमे कएल की हएत। जखनि करैबला 
उमेर छेलए तखनि करबे ने केलौं आ आब...? 


छातीपर हाथ रखि बजै छी जे बुझबे नै केलौं। कोन 
बाट की भऽ जाइ छै से कहाँ बुझै छी। 


एकटा काज करू, मनक सभ मौगति मेटा जाएत। 
(जिज्ञासासँ) की? 


समाजके कहि दियनु जे भाए-बहिन, हमरासँ जे भूल- 
चूक भेल तेकरा अहाँ लोकनि माफ कऽ दिअ। 


तइ सँ भऽ जाएत? 


भऽ केना जाएत, पैछला बुधिपर आड़ि पड़ि जाएत। 
आगू जे किछु करब से समाजक राय-विचार सँ करब। 
समाजक शक्ति समाजे हाथ अछि। 

गमैया काज गाममे हएत, मुदा बिआह तँ आने समाजमे 
हएत? 


जहिना ऐ समाजमे बेटा-बेटी छै तहिना ओह्‌ समाजमे ने 
छै। एक समाजक नीक दोसरोले ने नीक हएत। 
आकि दोसरले अधला हएत । 


सोनेलाल- 
बुधनी- 


सोनेलाल- 


मकशूदन- 


सोनेलाल- 


मकशूदन- 


सोनेलाल- 


से तँ नै हएत। 
तखनि? 


मकशूदन, अखनि तक जे किछु नीक-बेजाए केलौं से 
सभ झूठ। नीको आ अधलो भूत बनि माटिमे गड़ि 
गेल, मुदा... । 


मुदा की? 


यएह ने, जे कहबह नै। कहने ई होइ छै जे काका 
कहलनि, ओहिना थोड़े कहने हेता, तइसँ की हेतह जे 
तूँ आँगठि जेबह आ हमहूँ हुकुमदार जकाँ कहैत 
रहबह। 


काका, किछु भेलिऐ तँ अहाँ श्रेष्ठ भेलिए किने। जहिना 
नमहर जिनगी बीतल तहिना ने आमक आँठी जकाँ 
बुधिओ-विचार सकताएल | 


तूँ अपन भार फेकै छह बौआ। अपन मन हारि मानि 
गेल जे अखनि धरिक जिनगीक पानिमे चलि गेल। 
तइसँ नीक बूझि पड़ैए जे तूँ अखनि कौलेजे छोड़लह 
अछि। तोरामे हमरा जकाँ अधला वृत्ति बेसी नै 
पैसलह। तूँ बेसी कऽ सके छह। 

(रौदीक आगमन।) 

रौदी- 


सोनेलाल- 


रौदी- 


सोनेलाल- 


मकशूदन- 


सोनेलाल- 


मकशूदन- 


सोनेलाल- 


रौदी- 


सोनेलाल- 


रौदी- 


काका, किए समाद पठेने छेलौं। बजार जाइक विचार 
केने छी। कोनो तेहेन औगताइ अछि? 


बौआ औगताइ अछिओ आ नहियाँ अछि। 

से की? 

पचास-पचपनक उमेर भऽ गेल हएत। मुदा... । 
तइसँ बेसी भेल हएत? 


ओना नीक जकाँ ठेकान नै अछि, मुदा तइसँ कमे भेल 
हएत जे बेसी नै। 


से केना बुझै छिऐ। देखे छी नीचला दाँतो सँपधडू 
जकाँ हिल्लैए माथक केशो सिलेब-चरक भऽ गेल आ 
साठि नै टपल हएब? 


हौ, तेते ने कोट-कचहरीक डल्डा-फल्डा खेने छी ने जे 
अछैते उमेर देह खा गेल। देखै नै छहक तौला जकाँ 
पेट भऽ गेल अछि। 


काका, हम औगताएल छी? 
कहै छेलिअ जे अपन पैछला जिनगी दिस तकै 


हुँ, 
छी तँ बूझि पड़ैए जे ओहिना चलि गेल। आगू जे 
बँचल अछि तेकरा चाहे छी जे काजमे लगाबी। 


तँ 
तँ 


ऐमै के नै कहत? 


बुधनी- 


मकशूदन- 


सोनेलाल- 


सोनेलाल- 


रौदी- 


सोनेलाल- 


(मुस्की दैत) अहीं सन-सन लोक ने वृद्ध वेश्या 
तपस्विनी होइ छथि। 


काका, अहाँ अपना औरदा दऽ दिअ, देखा दइ छी जे 
केना होइ छै। 


हौ, औरदा के देलकै हेन जे हम देबह। ओहिना लोक 
कहै छै। हँ, अपन विचार, अपन इच्छा, अपन संकल्प 
दऽ सके छिअ। 


अहाँ सन-सन पुरूखक जेहने विचार तेहने संकल्प । 
कौआ जकाँ भरिओ रातिमे तीन बेर विचार बदलै छी । 


काका, जखनि अहाँक मनमे एहेन विचार आएल तँ सभ 
तरहेँ पीठपर रहब। परसुए, अहीं दुआरे गम खेलौं नै 
तँ देखा दैतिऐ जे ककरो माए दूध पिऔलकै तँ हमरो 
पानि नै पीएलक । 


कियो अपन दुआर-दरबज्जाक मान-प्रतिष्ठा अपने 
बनबैए। एक दरज्जा ओहन होइए जैठामसँ लोक हँसि 
कऽ जाइए आ दोसर ओहनो होइए जैठाम लोक कानि 
कऽ जाइए । 


काका, कहलिऐ बेसबात। मुदा जहिना दुनियाँमे ढेरो 
सवाल छिड़ियाएल अछि तहिना ने ओकर जवाबो 
छिड़ियाएल छै । 


हँ, से तँ छै। 

रौदी- 


मकशूदन- 


सोनेलाल- 


रौदी- 


सोनेलाल- 


रौदी- 


मकशूदन- 


सोनेलाल- 


जहिना अहाँ बुझै छी जे कियो अपना दरबज्जापर जाँ 
दोसराके गारिए पढ़े छै आकि मारबे करै तँ अपन 
गमबैए नै की मारि खेनिहारक किछु जाइ छै, तहिना 


w 


त... । 
हैँ काका, जँ कनी-मनी गारिए आकि मारिए खेने रहल 


तँ देह झाडि लेत मुदा जँ मौगति आकि अधमौगति 
करि कऽ मारै तँ के मरत? 


(गुम भऽ मुड़ी डोलबैत) हैँ, से तँ ठीके कहै छह? 
मुदा... । 


मुदा की। यएह ने जे मारा-मारी करत तँ आन गामक 
गनल लोक गामक अनगिनत लोकक आगू फीका पड़ि 
जाएत, मुदा रणभूमि छिऐ। 


की रणभूमि? 


काका, रणमे मरै दोख नै लागे, ओहिना नै ने महराइमे 
लोक गबै छै। 


काका, दुनू गोटे कोन बतकटौबलिमे लागि गेलौं। 
खाइओ-पीबैक बेर भेल जाइए। जल्दी बिसरजन करू। 


बौआ, होइए जे आब जेते औरदा अछि आ जेते काज 
करब, से आइए की अखने करैले मन तन-फन करैए। 
तँ नै किछु तँ की करब से तँ कम-सँ-कम विचारि 
लेब। 


रौदी- 


सोनेलाल- 


रौदी- 


बुधनी- 


सोनेलाल- 


मकशूदन- 


रौदी- 


सोनेलाल- 


(मुडी डोलबैत) बेस कहलिऐ काका। मुदा काजक शुरू 
कतएसँ करब, सएह ताकब कठिन अछि। 


से की? 


रोटी जकाँ सौंसे एके रंग अछि। ओकर मुँह केनए 
बनेबै । 


हाथसँ पकडि तोड़ि उठा मुँहमे देबै तेतै ने रोटीक मुँह 
बनत | 


हौ, बड़ भारी ओझरी देखे छी। जहिना खडौआ जौरकें 
देखै छहक। कखनो जौर बटला बाद ओझरेतह तँ 
कखनो पाके उघरि ओझरा जेतह, कखनो बँटैएकाल 


ओझरा जेतह तँ कखनो खेतक आड़िएपर ओझरा 
जेतह । 


तेकर फलो तँ ओकरे होइ छै किने? 


ई पड़ाइक रस्ता भेल। भने सोनेकाका कहलखिन जे 
साबे उपजैसँ लऽ कऽ जाबे घरहट नै कऽ लेब, ताबे 
तक ओझराइते रहैए। मुदा ओकरे नाऑपर घर बान्हबो 
कहल जाइ छै किने? 


तेतबे किए? जौर तँ पटुआक सेहो होइ छै। जहिएसँ 
गाछ जनमै छै तहिएसँ अपना पएरपर ठाढ़ भऽ असगरे 
रौद-वसात सहैत पानिमे सड़ैत अपन रंग निखारि ओहन 
जौर बनैए, जइसँ उपनैन-बिआहक मड़बा ठाठल जाइए। 

बुधनी- 


सोनेलाल- 


बुधनी- 


सोनेलाल- 


चमली- 


सोनेलाल- 


रौदी- 


आबो कनी होश करू। लगले किछु-लगले किछु बाजि 
दइ छिऐ। 


कोनो झूठ बजलौं, जे अहाँकें तामस उठि गेल? 


केना नै तामस उठत। ठिकिया कऽ एकेटा बात किए 
ने बजलौं। जखनि देखै छिऐ जे एक रहितो दुनूक दू 
जिनगी छै, तखनि दुनू किए बजलिऐ। कोनो एक्केटाक 
ने ताक केतौ अबै छै। 


नै बुझलौं, कनी मुँह खोलि कऽ बजियौ? 


हमरा कोनो लाज-धाक होइए जे नै बाजब। देखियौ, 
उघड़ल जौर जकाँ समाजक लोक उघडि गेल अछि। 
सभकेँ सभसँ मिलाने आ झगड़े रहै छै। तँए एक- 
एकके पकडि जोडि काजक माध्यमसँ समाज बनत। 
वएह समाज बढ़ैत-बढ़ेत सामाजिक प्रतिष्ठा पाबि फड़त- 
फुलाएत। जे नान्हिटा नै अछि। 


केना नै अछि, नेनाकें जँ पोसबै-पालबै तँ की ओ समए 
पाबि पुरुष नै भऽ सकैए। छोडू आब किछु ने, 
मकशूदन जीयालालकें बजाबह। सभ कियो छीहे। 
अखने विचारि लेब जे आगू की करैक अछि। भने 
परसुका घटना टटके अछि। जीयालालके बजाबह । 
(मकशूदन जाइत अछि) 


हमहूँ अखनि बजार जेनाइ छोडि दइ छिऐ। 
(जीयालाल आ मकशूदनक प्रवेश) 


सोनेलाल- 


जीयालाल- 


सोनेलाल- 


मकशूदन- 


सोनेलाल- 


बुधनी- 


संयोग शुभ बूझि पडैए। जेना रस्तेपर जीयालाल ठाढ़ 
भेटि गेल हुअ, तहिना लगले आबि गेलह। 


सोनेभाय, परसूसँ जेना राति कऽ नीन नै होइए। भरि 
दिन भरि राति मन बौआइत रहैए जे बेटीके अनेरे किए 
पढ़ेलौं। जे बेच कऽ पढ़ेलौं तइसँ बिआहे कऽ दैतिऐ। 
बापक धरम तँ निमाहि लैतौं। 


बेटा-बेटीक बिआह करब माए-बापक धरम भेल आ 
पढ़ाएबके की कहबै? 

(जीयालाल गुम भेल। कखनो सोनेलालक चेहरा देखैत 
तँ लगले आँखि घूमा बुधनीक चेहरा देखैत। लगले 
फेर रौदीपर नजरि दैत, तँ लगले बाहर दिस देखैत ।) 


काका, एना झाँपने-तोपने काज नै चलत। दोहरा कऽ 
ओहनठाम नै जाएब, जैठाम मनुखक खरीद-बिकरी 
होइए । 


मकशूदन बजलह तँ लाख रूपैयाक, मुदा विवाह-पद्धति 
तँ दू समाजक काज छी, एक समाजसँ केना बनत? 


किए नै बनत? जे बेटी जइ समाजमे जनम लेलक की 
ओइ समाजकेॅ ओकर जीवन दान करैक शक्ति नै छै। 
एक समाज नै सभ समाजक बीच बेटा-बेटी अछि। तँए 
सभकें रास्ता बनबए पड़तनि। सामाजिक रोग दहेज 
छी, जे देव निर्मित नै मनुष्य निर्मित छी। 

रौदी- जीयालालकाका अहूँ सोल्हन्नी भार नै उठा सके छी। 
कारण जे महिलाकें खुद तैयार हुअ पड़तनि। हम सभ 


सहयोगी हेबनि। 
सोनेलाल- जँ सभ कियो कहह तँ एकटा बात बाजब? 
(मकशूदन, रौदी, जीयालाल समवेत स्वरमे) 
बाजू-बाजू । 
सोनेलाल- जीया भाय, अहाँ सुशीलाके कहि दियौ। बेटी जनमसँ 


लऽ कऽ पढ़ा-लिखा कऽ जुआन बना देलिअ। अपन, 
अपन परिवार, अपन समाजक नाक-कान बँचबैत तूँ 
स्वतंत्र जिनगी जीबैक हकदार छह। अपन करह। 


पटाक्षेप 


रूक्मिणी- 


जीयालाल- 


रूक्मिणी- 


जीयालाल- 


रूक्मिणी- 


जीयालाल- 


रूक्मिणी- 


जीयालाल- 


चारिम दृश्य- 


(जीयालालक दरबज्जा। जीयालाल बैसल। रूक्मिणीक 
अबैत) 


एना गोबर-गोइठा जकाँ बैसने काज चलत। 


से तँ ने चलत। मुदा अनेरे पानियाँ डेंगाएब तँ काज 
नहियेँ ने छी। 


की पानि डेंगाएब? 


कोनो काज करैमे जखनि बाधा उपस्थित भऽ जाइ छै 
तखनि बिनु बाधाके भगौने काज थोड़े हएत । 


से तँ नै हएत, मुदा तँए की लोक परियास छोडि देत। 


से तँ नै छोड़त, मुदा अगिलो परियासक फल नीके 
हेतै, तेकरो ठेकान तँ नहियें ने छै। 


से तँ नै छै, मुदा सोलहन्नी नहियें छै एहनो तँ नहियेँ ने 
मानल जाएत । भैयो सके छै। 


करेज खोलि कऽ चारिम दिनक बात कहै छी। ओना 
झँपले-तोपल कहने रही तइसँ भरिसक अहूँ नीक जकाँ 
सभ बात नहियें बुझलिएऐ । 

रूक्मिणी- 


जीयालाल- 


रूक्मिणी- 


जीयालाल- 


रूक्मिणी- 


जीयालाल- 


रूक्मिणी- 


जीयालाल- 


रूक्मिणी- 


यएह ने पुरुखक दोख कहियौ आकि छल-कपट कहियौ 
जे स्त्रीगणकँ अपन कएल काज मुँह फोडि नै करता। 
ई दोख की, कोनो अहींटामे अछि आकि सभ दिनेसँ 
होइत आएल अछि। 


कहलौं बेसबात, मुदा सभ बात (काजक बात) कहबो 
तँ नीक नहियेँ ने हएत। खैर जे होउ। चारिम दिन जे 
सुशीलाक प्रतिए बरक भाँजमे गेल रही से कहै छी। 


आइ जे कहै छी से चारिम दिन एला पछाति किए ने 
कहलौं। 


किछु एहनो बात भेल जेकरा नहियें बाजब उचित 
बुझलौं। तँए नै कहलौं। मुदा अखनि बुझै छी जे 
बाजबे उचित अछि तँए कहै छी। अपना काजे समाज 
मारिएटा नै खेलनि, बाँकी कर्म तँ भाइए गेलनि। 
(जिज्ञासासँ) से की! से की! 

जखनि सुशीलाक बिआहक खर्चक बात उठल तँ 
बरबला (लडिकाक पिता) पच्चीस लाख रूपैआ खर्च 
करैक मांग रखलनि। 

अहाँ की उत्तर दिलियनि? 


कहलियनि एते सकरता नै अछि। 


केहेन बढ़िया तँ कहलियनि तखनि... । 


जीयालाल- 


रूक्मिणी- 


जीयालाल- 


रूक्मिणी- 


जीयालाल- 


रूक्मिणी- 


जीयालाल- 


(फडकि कऽ) एह, तखनि! पीहकारी-पर-पीहकारी पड़ए 
लगल। पीहकारीकें पीहकारी बूझि पहिने तँ किछु ने 
कियो बजला मुदा पछाति जखनि गारिक बौछार कानमे 
पड़ए लगल तखनि... । 


ऐ सबहक जडि कारण अछि बेटीकें पढ़ाएब। अनेरे 
एते बेटीके पढ़ेलौं। जेते पढ़ेबामे खरच भेल ओते जँ 
बिआहेमे करितौं तँ डाक्टर परिवार बनि बेटी रहेत। 


हँ से तँ रहैत। मुदा बेटा-बेटीमे की अन्तर छै। बाप- 
माएले जहिना बेटा तहिना बेटी । 


बहुत अन्तर छै। मनाही केने रहौं जे घर-परिवार 
चलबैक लूरि बेटीकॅ भऽ जाए, बस भऽ गेल ओकर 
पढ़ाइ । 


किए? 


बहुतो कारण अछि। मुदा सोझहा-सोझही बूझू जे 
नारीकें पुरुखक संग ऐ दुआरे लगौल जाइ छै जे 
सन्तान पैदा होइसँ पहिनौं आ पछातिओ रोग-वियाधिक 
बीच पड़ि जाइत अछि, तैठाम दोसराक मदतिक 
जरूरति पड़ै छै। तइ संग देहोक एते शक्तिक हास 
होइ छै, जइसँ दैनंदिनक जे क्रिया-कलाप छै से नै कऽ 
पबैए । 

(किशोरक प्रवेश) 


बौआ, स्कूल किए ने गेलह? 

किशोर- 


जीयालाल- 


किशोर- 


जीयालाल- 


किशोर- 


जीयालाल- 


जीयालाल- 


रूविमणी- 
सुशीला- 
रूविमणी- 


सुशीला- 


पढ़ाइए ने होइ छै तँ अनेरे की करए जाएब। 

किए ने पढ़ाइ होइ छै, शिक्षक सभ नै छथि? 

ने अबैक ठेकान छन्हि आ ने पढ़बैक | 

स्कूलक जखनि यएह गति छह तखनि घरोपर तँ ओइ 
हिसाबक समए बना पढ़बह तखने ने पासो करबह आ 


दू अक्षरक बोधो हेतह। 


से तँ साँझ-भोर पढ़िते छी। चारिम दिन जे बहिनक 
बिआहक विषयमे गेल रही से की भेल? 


बाल-बोध बूझि तोरा नै कहबह से नीक नै बूझि पड़ैए। 
बहिन तँ तोरे छिअ। जिनगी भरि तोही सोझहामे 
रहबहक। हम दुनू बेकती तँ बुढ़ाएल जाइ छी। दिनो- 
दिन घटिते जाएब किने। 

(सुशीला अबैत अछि) 

बाउ, आब केते दिन पढ़ाइ बाँकी रहलह? 

आब सुशीलाक बिआहोक जोगार करैक अछि। 
(उत्साहित होइत) माए, हमर चिन्ता छोड़ि दे। 


बेटी जाति छिअ एना नै बाजह! 


मुँह बन्न केने थोड़े हएत। चारिम दिनक सभ बात 
बूझल अछि। जहिना जनकपुरमे सीता धनुष उठा एक 


जीयालाल- 


सुशीला- 


जीयालाल- 


सुशीला- 


जीयालाल- 


संकल्प पैदा केलनि तहिना दहेजक खिलाफ हमहूँ अपन 
संकल्पसँ संकल्पित होइ छी। 


(खुशी होइत) बाउ, अकलबेराक बाल-बोधक खेल 
संकल्प नै होइ छै। संकल्प कठिन मेहनति आ साहस 
मंगै छै। 


जहिना दुनू प्राणी अहाँ हमरा पराने नै जिनगी जीवैक 
प्रण सेहो देलौं तहिना अहीं सोझहामे स्वतंत्र जिनगी 
जीवैक प्रण सेहो लइ छी। दुनियाँ किछु कहौ, मुदा 
अहाँ महापुरुषक काज कऽ चुकल छी। हमहूँ किछु 
करब | 


बाउ, अही आशा लेल ने एते केलौं। नै तँ आन बापकें 
देखै छिऐ जे खेत कीनैले जे रूपैआ गनि कऽ रखि 
दइए ओ बोटोक बिमारीमे नै खर्च कऽ पबैए, भलहिँ 
बेटा मरिए किए ने जाउ। तैठाम हम अपन दुनू 
परानीक हिस्सा काटि बेचि चुका देलिअ। आब बाँकी 
की बचैए जे... । 


आइए नै अदौसँ नारीक प्रति अवहेलना होइत एलैए। 
पुरुष प्रधान समाज नव-नव अवहेलनाक बाट सिरैज- 
सिरैज अवहेलना करैत एलैए। जेकरा रोकैक जरूरत 
छै। 


हुँ से तँ छै! मुदा अपन, परिवार आ समाजोक 
प्रतिष्ठाकें अंगीकार करैत ने कियो किछु करत। 

सुशीला- 


रूक्मिणी- 


सुशीला- 


रूक्मिणी- 


सुशीला- 


रूक्मिणी- 


(हँसैत) बाबू, जहिना महान साधक जनक धनुष तोड़ेसँ 
पहिने सीताक कौमार्य जीवन आ पारिवारिक जीवनक 
सम्बन्धमे विचारलनि आकि नै विचारलनि, से तँ ओ 
जानथि, मुदा जहिना सासुरमे कियो कनियाँसँ माए, 
माएसँ दादी होइत जिनगी गुदस करैए तँ कियो बेटी, 
बहिन, दीदी, दादी होइत सेहो ओतै पहुँच जाइत अछि 
तहिना... । 


बेटी, बेटी जातिक सीमासँ बाहर नै हुअए। किछु 
भेलखुन तँ जन्मदाता गुरु भेलखुन। अखनि हम छिअ 
जे कहैक छह से हमरा कहह। जूँ हम नै रहितिअ 
तखनि तोरा मुँह फोड़ैक अधिकार छेलह। 


माए, जहिना समैक परिवर्तन होइ छै तहिना सभ 
कथूक होइ छै। सभ कथू 
क भेने मनुख ओइसँ अलग नै भऽ सकैए। धर्मक 
(पवित्र जिनगी जीवैक मंत्र) जे रूप रहल ओ अकाट्य 
छी मुदा किछु पुरान पड़ेत तँ किछु नव अबैत, ओकरा 
तँ देखि-सुनि परखए पड़त। 


हूँ, से तँ परखए पड़त, मुदा समस्योकें पोखरिक जाल 
जकाँ एक्केबेर नै फेकल जाएत। महजाल जकाँ एक 
भागसँ लगबैत सौंसे पोखरि पसारल जाइ छै। 

हँ पसारल जाइ छै, तइमे सभ माछ फंसिए जाएत से 
कोनो जरूरी तँ नै छै। जे ढेंग जकाँ ओघराइत जाएत 
ओ फसत आ जे जालक भीर अपनकें अबै ने दैत ओ 
तँ छुट्टा रहबे करत। 


से तँ रहत, मुदा लोको-लाज तँ किछु छिएऐ। 


सुशीला- 


रूक्मिणी- 


सुशीला- 


रूक्मिणी- 


सुशीला- 


रूक्मिणी- 


हँ छिऐ, मुदा लोक-लाज की, से तँ विचारए पड़त। 
समाजमे देखै छी जे बारह बर्खक कन्या, जे बिआहक 
पाँच दिन पछाति वैधव्य प्राप्त केलनि आ सए बर्खक 
जिनगी बहिन, दीदी, दादीक रूपमे व्यतीत करै छथि। 
मुदा हुनका की कहबै! जे दोहरा कऽ दोसर पुरुषक 
संगी नै भऽ सकैत, ओहन नारी लेल समाज किए चुप 
अछि? 


चुपे कहाँ अछि। मनुख तँ अपना मनक मालिक होइ 
छै ओ बान्ह-छान्ह मानै छै। घोड़ा जकाँ छानलो रहै छै 
तैयो चरि-चरि हाथ कुदै छै। मुदा तूँ तँ पढ़ल-लिखल 
बेटी भेलह। तोरा तँ ई सभ बात बुझए पड़तह। 


हँ माए, बुझए पड़त। मुदा... | 

मुदा की? 

माए, जाधरि बेटी माए-बाप ऐठाम रहैए ताधरि जे 
जिनगी छै ओ बिआह पछाति एकाएक बदलि जाइ छै। 
आ एतैसँ पुरुखक मनमानी शुरू होइ छै। 

हुँ से तँ होइ छै। मुदा माएओ-बापक किछु एहेन 


कर्तव्य अछि जेकर सीमा बनौल अछि। तही सीमाक 
भीतर ने बेटीक बिआह सेहो अछि। 

सुशीला- 


रूक्मिणी- 


सुशीला- 


रूक्मिणी- 


सुशीला- 


हँ अछि। मुदा जिनगी बदलैक सीमा जे बनल अछि 
ओकरा सुधारैक अछि। अखनि किए तोरा किए हमर 
बिआहक जहीन लगि गेल छौ। 


बाउ, नवकवेरिया छह, तँए औगताइ छह। तोही किछुए 
दिन पछाति डाक्टर बनि नोकरी करए जेबह, असगरे 
बाहर केना जेबह। केकरा संगे जेबह | 

हम अखनि ने बिआह करब आ ने नोकरी करब। जइ 
समाजक बेटी छिऐ तइ समाजकें बाप बूझि सेवा करबै, 
हमरा सेवाक बहुत बेसी जरूरति समाजकै छै। 

बाउ, हम तँ जन्मे देलिअ, कर्म तँ अपने करए 
पडतह। 


(हँसैत) अहाँ दुनू गोटे असीरवाद दिअ जे जँ कोनो 
समाज दहेजक जाल लगौलक तँ ओइ जालकें केना 
निष्काम बनौल जाए ई तँ करए पड़त। 


पटाक्षेप 


समाप्त 


